

LEĠISLAZZJONI SUSSIDJARJA 623.08**REGOLAMENTI DWAR IL-ĠESTJONI TAS-SITI TAL-KOSTRUZZJONI**

16 ta' Diċembru, 2022

*L-AVVIZ LEGALI 340 tal-2022.***TAQSIMA I**
Preliminari

1. It-titolu ta' dawn ir-regolamenti hu Regolamenti dwar il-
Ġestjoni tas-Siti tal-Kostruzzjoni. Titolu.

2. L-għan ta' dawn ir-regolamenti hu li jillimitaw id-
degradazzjoni ambjentali permezz ta' prattici xierqa ta' ġestjoni tal-
kostruzzjoni li jikkawżaw l-inqas inkonvenjenza lill-ġirien, li jiġi
mminimizzat ir-riskju ta' dannu lill-pubbliku, li jipproteġu l-proprjeta'
li tappartjeni lill-Gvern u lill-kunsilli lokali, u kemm jista' jkun
possibbli jnaqqsu l-ħsara lill-ambjent. Dawn ir-regolamenti
m'għandhom ikollhom l-ebda konsegwenza fuq ir-responsabbilitajiet
li jirrigwardaw siti ta' kostruzzjoni li ġejjin minn strumenti legiſlattivi
oħrajn. Għan.

3. F'dawn ir-regolamenti, kemm-il darba r-rabta tal-kliem
ma teħtieġ xort'oħra: Tifsir.

"Att" tfisser l-Att dwar l-Awtorità tal-Bini u l-
Kostruzzjoni; Kap. 623.

"avviż tal-infurzar" tfisser l-istess bħat-tifsira kif
mogħtija lilha fit-Taqsima VI tal-Att;

"Awtorità" tfisser l-Awtorità tal-Bini u l-Kostruzzjoni
stabbilita skont l-artikolu 5 tal-Att u tinkludi kwalunkwe korp
jew persuna oħra li taġixxi f'isem l-Awtorità bis-saħħa tas-
setgħat delegati mill-Awtorità taħt l-Att, u l-Ministru jista',
b'ordni fil-Gazzetta, jaħtar korpi jew persuni differenti bħala
awtorità kompetenti għal dispożizzjonijiet differenti u għanijiet
differenti ta' l-Att jew kwalunkwe regolamenti magħmula
taħtu;

"bini" tfisser kwalunkwe struttura li tinholoq minn
proċess ta' xogħlijiet;

"emerġenza" tfisser sitwazzjoni mhux mistennija, jew
okkorrenza f'daqqa mhux prevista li tirrikjedi azzjoni
immedjata sabiex tippoteġi l-ħajjiet u, jew il-propjeta' u, jew l-
għajxien ekonomiku;

"impronta" tfisser l-ispazju kontenut fi hdan il-hitan
esterni ta' bini fil-livelli kollha, inkluz btiehi interni, xaftijiet,

terrazzini jew btiehi totalment magħluqa jew imdawra bil-bini, iżda esklużi terrazzini, btiehi ta' wara, btiehi mhux totalment magħluqa jew imdawra bil-bini;

"klijent" tfisser l-istess bħat-tifsira kif mogħtija lilha fl-artikolu 2 tal-Att;

"kuntrattur" tfisser l-istess bħat-tifsira kif mogħtija lilha fl-artikolu 2 tal-Att;

"manager tas-sit" tfisser persuna li twettaq id-dmir jew dmirijiet skont dawn ir-regolamenti. Tali persuna għandha tiġi nominata minn u tkun responsabbli għan-nom tas-sid sabiex tiżgura l-implimentazzjoni korretta ta' dawn ir-regolamenti. Il-manager tas-sit appuntat jista' jkun wiehed (1) minn dawn li ġejjin:

- (a) is-sid innifsu;
- (b) is-superviżur tal-proġett kif imfisser fir-Regolamenti dwar il-Post tax-Xogħol (Bżonnijiet minimi ta' Saħħa u Sigurtà tax-Xogħol f'Siti ta' Kostruzzjoni);
- (ċ) Perit kif definit fl-Att dwar il-Periti; jew
- (d) kwalunkwe persuna kompetenti oħra;

L.S. 424.36.

Kap. 390.

"materjal perikoluz" tfisser kwalunkwe oġġett jew aġent (bijoloġiku, kimiku u, jew fiżiku) li għandu l-potenzjal li jikkawża hsara lill-bnedmin, animali jew l-ambjent jew waħdu jew permezz ta' interazzjoni ma' fatturi oħra;

"Ministru" tfisser il-Ministru responsabbli għall-industrija tal-kostruzzjoni;

"propjetà privata" tfisser kwalunkwe art, kemm żvillupata jew xort'oħra, jew kwalunkwe struttura permanenti oħra li t-titolu tagħha huwa vestit f'persuna jew entità privata;

"propjetà pubblika" tfisser kwalunkwe post li l-pubbliku għandu aċċess għalih;

"prossimità immedjata" tfisser iż-żona sa tletin (30) metru minn kwalunkwe sit, u tinkludi l-impronta tas-sit in kwistjoni, fejn permezz ta' ġestjoni rregolari ta' sit tal-kostruzzjoni titnaqqas l-importanza soċjali, storika jew ambjentali tas-sit jew żona;

"stekkat" tfisser struttura temporanja li tagħlaq sit ta' kostruzzjoni waqt ix-xogħlijiet sabiex tirrestringi l-aċċess u tipprovdi protezzjoni lill-pubbliku;

"sit" tfisser il-post fejn għandhom jiġu eżegwiti x-xogħlijiet u fejn għandhom jintbagħtu t-tagħmir u, jew il-materjali u, jew il-haddiema;

"trasgressur" tfisser dik il-persuna jew entità legali li tiġi notifikata b'avviż tal-infurzar, jew kwalunkwe persuna jew entità legali li tikser dawn ir-regolamenti jew kwalunkwe partijiet minnhom;

"triq" tfisser kwalunkwe triq, kemm privata jew pubblika, u tinkludi kwalunkwe triq, sqaq, pjazza, mogħdija, bankina, pont, xatt il-baħar, passagġ jew moll;

"xogħlijiet" tfisser ix-xogħlijiet permanenti u x-xogħlijiet temporanji, jew xi wieħed minnhom kif ikun xieraq, u tinkludi xogħlijiet tal-iskavar, tad-demolizzjoni, tal-konstruzzjoni, ix-xogħlijiet ta' servizzi tal-bini u x-xogħlijiet ta' finitura;

"żona turistika" tfisser dawk iż-żoni definiti mill-awtorità kompetenti responsabbli mit-turiżmu bħala żoni turistiċi.

4. Dawn ir-regolamenti għandhom japplikaw għal kwalunkwe xogħlijiet li mhux eżentati taħt is-Sitt Skeda u li jistgħu jidhlu fis-seħħ mill-Ministru in parti jew fl-intier tagħhom u attivitajiet ancillari fuq is-sit. Applikabbiltà.

TAQSIMA II Kondizzjonijiet Ġenerali

5. Sabiex jippermetti l-konformità ma' dawn ir-regolamenti, meters tal-ilma jistgħu jiġu provduti temporanjament, minn operatur liċenzjat ta' network ta' distribuzzjoni pubblika tal-ilma, biss lil siti fejn xogħlijiet f'dak is-sit huma permessi skont l-Att. Provvista ta' meters temporanji tad-dawl u l-ilma.

TAQSIMA III Kondizzjonijiet Oħra

6. Mingħajr preġudizzju għall-htigijiet speċifiċi stipulati fi kwalunkwe liġi oħra, kwalunkwe klijent li jwettaq jew jikkommissjona xogħlijiet għandu jiżgura li x-xogħol isir b'tali mod li jikkawża l-inqas inkonvenjent billi jiżgura illi jkun hemm konformità mad-dispożizzjonijiet tal-Ewwel, it-Tieni, it-Tielet u r-Raba' Skedi. L-inqas inkonvenjent għall-girien.

7. It-toroq kollha jew l-proprjetà pubblika oħra, sa distanza ta' għaxar (10) metri mis-sit, li jiġu dannegġjati b'operazzjonijiet relatati ma' xogħlijiet għandhom jissewew jew jinbidlu mill-klijent u jingiebu f'kondizzjoni li hija mill-inqas tajba daqs dik li kienu jinsabu fiha qabel ma saru x-xogħlijiet, u għandhom ukoll jiġu restawrati Restawr.

għall-kondizzjoni originali tagħhom b'materjali simili u skont kwalunkwe regolamenti oħra. Tali limitu m'għandhux jipprekludi kwalunkwe obbligu ieħor fuq il-klijent li jagħmel tajjeb għal kwalunkwe ħsarat oħra li jestendu lil hinn mid-distanza ta' għaxar (10) metri u li huma ppruvati li huma konsegwenza diretta tal-attività ta' dawk ix-xogħlijiet. Kwalunkwe ostakolu għandu jitneħħa meta l-ħtieġa għat-tali ostakolu, li għandha tinkludi kwalunkwe senjalazzjoni temporanja mqieghda waqt ix-xogħlijiet, m'għandhiex tibqa' aktar meħtieġa.

Obbligu fuq il-klijent u l-manager tas-sit.

8. (1) Il-klijent għandu jkun obligat li jahtar manager tas-sit li għandu jkun responsabbli, f'ismu, sabiex jiżgura li s-sit u x-xogħlijiet huma konformi mad-dispożizzjonijiet kollha ta' dawn ir-regolamenti.

(2) Qabel ma jibdew kwalunkwe xogħlijiet, il-klijent għandu jissottometti lill-Awtorità:

(a) l-isem tal-manager tas-sit;

(b) in-numru ta' dokument ta' identifikazzjoni legalment validu tal-manager tas-sit; u

(c) dikjarazzjoni ta' aċċettazzjoni debitament iffirmata mill-manager tas-sit illi huwa obbliga ruħu li jaċċetta dan ir-rwol u li huwa qara u fehem id-dispożizzjonijiet ta' dawn ir-regolamenti.

Kap. 390.

(3) Għall-finijiet ta' dawn ir-regolamenti, il-manager tas-sit m'għandux ikun intitolat li jassumi kwalunkwe responsabilitajiet assoċjati mal-professjoni ta' Perit kif imfissra fl-Att dwar il-Periti, sakemm il-manager tas-sit li jkun ġie appuntat mhuwiex Perit.

(4) Il-Ministru jista', minn żmien għal żmien, jagħmel regolamenti speċifiċi biex jinħoloq Regjistru ta' Managers tas-Sit, sabiex jistipula l-kwalifiki tagħhom, Kodiċi ta' Kondotta u programm ta' żvilupp kontinwu.

(5) Fin-nuqqas ta' nomina għall-hatra ta' manager tas-sit, il-klijent għandu jitqies *ipso facto* bhala l-manager tas-sit għall-finijiet ta' dawn ir-regolamenti.

(6) Fejn il-klijent ikun inbidel minhabba li s-sit nbiegh, jew għal kwalunkwe raġuni oħra, meta xogħlijiet ikunu għadhom iridu jitwettqu jew ikunu qed jitwettqu l-klijent kurrenti għandu jkollu l-obbligu li jinforma lill-Awtorità billi jimla' l-formola skont is-Seba' Skeda, u li jissottometti l-formola lill-Awtorità fuq is-sit elettroniku rilevanti tagħha. L-istess formola għandha tiġi debitament iffirmata mil-klijent il-ġdid bhala dikjarazzjoni tal-aċċettazzjoni tar-responsabilitajiet tiegħu bhala l-klijent il-ġdid skont dawn ir-regolamenti. Sakemm l-Awtorità tirċievi t-tali formola, il-klijent

kurrenti għandu jinżamm responsabbli għal kwalunkwe kontravvenzjoni ta' dawn ir-regolamenti.

(7) Fejn, waqt il-perjodu tax-xogħlijiet, il-manager tas-sit jinbidel għal kwalunkwe raġuni, huwa għandu jkun obligat li jinforma lill-Awtorità bil-miktub. Sakemm l-Awtorità tirċievi t-tali avviz huwa għandu jibqa' prezunt bhala l-manager tas-sit nominat għas-sit.

(8) Il-manager tas-sit għandu jkun responsabbli, għan-nom tal-klijent, sabiex jiżgura li kwalunkwe permessi, ċertifikazzjonijiet, awtorizzazzjonijiet jew kwalunkwe tali approvazzjonijiet meħtieġa għal kwalunkwe parti tax-xogħlijiet kif meħtieġa skont id-dispożizzjonijiet ta' dawn ir-regolamenti għandhom ikunu maħruġa u li kwalunkwe strutturi temporanji wżata sabiex jiġu mplimentati d-dispożizzjonijiet ta' dawn ir-regolamenti għandhom jiġu debitament ċertifikati fir-rigward tas-sigurtà tagħhom.

TAQSIMA IV Infurzar

9. (1) L-Awtorità tista' toħroġ u sservi avviz tal-infurzar fejn ikun hemm ksur tad-dispożizzjonijiet tal-Ewwel u, jew tat-Tieni, u, jew tat-Tielet, u jew tar-Raba' Skedi, u penalitajiet amministrattivi skont id-Disa' Skeda mingħajr preġudizzju għal kwalunkwe penali amministrattiva jew ammont li huwa dovut lil Awtorità skont l-Att.

Ksur u penalitajiet
ammistrattivi.

(2) L-Awtorità għandha timponi penali amministrattiva kull jum skont id-Disa' Skeda minn l-ewwel ġurnata wara l-perjodu stipulat fl-avviz tal-infurzar li matulu t-trasgressur kien ordnat li jirrimedja s-sitwazzjoni sal-ġurnata li s-sitwazzjoni tkun ġiet effettivament rimedjata.

(3) Kull penalitajiet amministrattivi imposti taħt dan ir-regolament għandhom fil-każijiet kollha jkunu dovuti lill-Awtorità bhala dejn ċivili u fejn trasgressur jokkupa kariga ta' direttur, segretarju jew manager ta' kumpanija għall-benefiċċju ekonomiku għal min il-ksur gie kommess, tali kumpanija għandha tkun responsabbli *in solidum* għal tali dejn ċivili.

(4) Mingħajr preġudizzju għall-Att, jew kwalunkwe liġi oħra, kwalunkwe persuna li bi kwalunkwe mezz li jkunu, tfixkel jew tostakola lil xi ufficjal tal-awtorità kompetenti mill-eżerċizzju tal-poteri jew funzjonijiet tiegħu taħt dawn ir-regolamenti, jew tonqos milli tikkonforma ma' xi ordni mogħtija lilha minn ufficjal tal-awtorità kompetenti, jew tonqos milli tassistih fit-twettiq tad-dmirijiet tiegħu jew tforni lit-tali ufficjal b'informazzjoni falza għandha tkun hatja ta' ksur ta' dawn ir-regolamenti u meta tinstab hatja għandha tehel penali amministrattiva ta' mhux inqas minn mija u hamsin euro (€150) u mhux aktar minn tliet mitt euro (€300):

Izda li l-penali amministrattiva m'għandhiex tkun inqas

minn hames mitt euro (€500) u mhux aktar minn elfejn euro (€2,000), fejn il-ksur jiġi kommiss:

(a) fil-prossimità immedjata ta' bini skedat li jkun dikjarat bħala tali mill-awtorità kompetenti, monument pubbliku, mużew, post ta' qima, sptar jew skola;

(b) fil-prossimità immedjata ta' Sit ta' Wirt Dinji dikjarat bħala tali mill-UNESCO jew ta' żona ta' konservazzjoni urbana dikjarata mill-awtorità kompetenti;

(c) fil-prossimità immedjata ta' Riserva Naturali, Park Storiku, Park Nazzjonali, ġnien pubbliku, jew bandli;

(d) fil-prossimità immedjata ta' bajja pubblika jew promenade; jew

(e) fil-prossimità ta' kwalunkwe sit, żona, post jew spazju miftuh iehor kif il-Ministru jista' jistabbilixxi minn żmien għal żmien:

(5) Kwalunkwe azzjonijiet li l-Awtorità tiegħu taht dawn ir-regolamenti għandhom ikunu mingħajr preġudizzju għal kwalunkwe azzjoni kriminali jew ċivili li l-Awtorità jista' jidhrilha xierqa fiċ-ċirkostanzi.

Xogħlijiet ta' restawr u garanzija bankarja.

10. (1) Sabiex jiġi aċċertat li t-triq tigi restawrata kif suppost, qabel il-ħruġ tal-avviż ta' bidu, il-klijent għandu jiddepożita fil-bini tal-Awtorità garanzija bankarja favur l-Awtorità, li l-ammont tagħha għandu jiġi determinat skont id-dispożizzjonijiet tal-Ħames Skeda:

Iżda li l-ammont minimu għall-garanzija bankarja għandu jkun dak ta' mitejn u hamsin euro (€250):

Iżda wkoll li fejn il-klijent jonqos milli jwettaq jew itemm ix-xogħlijiet ta' restawr f'tali perjodu kif l-Awtorità jista' jidhrilha xieraq meta jiġi kkunsidrat il-livell ta' finitura magħżul mill-klijent, dawk ix-xogħlijiet jistgħu jiġu mitmuma mill-Awtorità jew mill-Gvern, jew minn aġent awtorizzat li jkun ġie debitament awtorizzat mill-Awtorità. Fuq ordni ta' l-Awtorità l-ispejjeż ta' dawk ix-xogħlijiet, kif ċertifikati mill-perit tal-entità aggravata, għandhom jiġu koperti parzjalment jew fl-intier tagħhom mill-garanzija bankarja.

(2) Ir-rilaxx tal-garanzija bankarja għandu jiġi affettwat fi żmien tliet (3) xhur mid-data tan-notifika tat-tlestija mill-Perit tal-klijent sakemm ma jkunx hemm pretensjonijiet għat-tiswijiet tat-triq.

Ċertifikat ta' żvilupp.

11. L-Awtorità m'għandha toħroġ l-ebda clearance għax-xogħlijiet jew parti minnhom jekk ikun għad fadal xi bilanċ minn xi penalitajiet amministrattivi li jkunu għadhom dovuti lejn l-Awtorità minhabba ksur ta' dawn ir-regolamenti. L-Awtorità tista' ma

tawtorizzax it-trasferiment ta' klijent jew manager tas-sit kif spjegat fir-regolamenti 8(6) u (7) fejn ikun għad fadal bilanċ dovut lejha fir-rigward tas-sit.

L-EWWEL SKEDA
(Regolament 6)

Tnaqqis ta' Inkonvjent lill-Ġirien

1. Tliet (3) ġimgħat qabel ma jibda kwalunkwe xogħol li jjeħu aktar minn erba' (4) ġimgħat sabiex jitlesta, il-klijent għandu jassigura li tiġi mtella' tabella ta' avvizi permanenti tal-qis A2 mal-ħajt li jikkonfina t-triq tas-sit, kif speċifikat hawn taht, li fuqha għandu jġi affissat u protett b'mod xieraq mill-elementi naturali n-numru tal-permess tal-iżvilupp, id-dettalji tal-klijent, tal-manager tas-sit, tal-Perit responsabbli u l-kuntrattur jew kuntratturi nkluz in-numru tat-telefon tagħhom. Mudell ta' din it-tabella jista' jitniżżel mis-sit elettroniku tal-Awtorità. Id-dettalji fuq it-tabella tal-avviż għandhom ikunu legġibbli mil-livell tat-triq bid-daqs minimu tat-tipa ta' mitt (100) punt. L-istess tabella tal-avviż għandha tinzamm f'kondizzjoni tajba il-ħin kollu sakemm ix-xogħlijiet fuq is-sit jiġu kompluti jew sa dak il-perjodu li l-Awtorità jidhrilha xieraq. Tali tabella għandha wkoll tinkludi fiha:

Notifika.

- (a) id-data tal-bidu tax-xogħlijiet; u
- (b) in-numru tal-kuntatt.

Fejn is-sit ikun akbar minn elf (1,000) metru kwadru, jew ikollu faċċata ma' xi triq jew toroq ta' aktar minn ħamsa u għoxrin (25) metru, dik l-informazzjoni għandha tiġi murija fuq tabella ta' avvizi li għandha tkun minn tal-inqas wiehed punt ħamsa (1.5) metri b'tnejn punt ħamsa (2.5) metri, u għandha tinkludi wkoll d-dati tat-tmien tal-istadji prinċipali tal-proġett. Din it-tabella ta' avvizi għandha titwaħħal b'tali mod li ma tkunx ta' ostakolu jew tfixkel is-sigurtà u l-fluss mexxej tat-traffiku u l-pubbliku in ġenerali. Aktar minn hekk, għandhom jinżammu fuq is-sit, kopja tal-permess tal-iżvilupp u ta' kull tiġdid tiegħu, meta dan ikun japplika, flimkien ma' kopji ta' kull pjanta u elevazzjoni approvata, u għandhom ikunu disponibbli għal spezzjoni f'kull ħin raġonevoli.

Regolamenti dwar il-Ġestjoni tas-Siti tal-Kostruzzjoni. Mudell tat-Tabella tal-Avviż /Tabella kif stipulat fil-partita 1 tal-Ewwel Skeda	
Deskrizzjoni tal-Iżvilupp	

Numru tal-Permess		Data ta' bidu tax-Xoghlijiet	
Isem tal-Manager tas-Sit		Numru tal-Kuntatt dispost 24 siegħa	
Il-Kuntrattur Prinċipali			
Kuntratturi Ohrajn:	<i>Isem it-tieni Kuntrattur</i>	<i>Isem it-tielet kuntrattur</i>	<i>Isem ir-raba' kuntrattur</i>
PERIT/Kumpanija tal-Periti	Klijent	Uffiċjal mill-Awtorità tas-Saħħa u s-Sigurta' fuq il-Post tax-xogħol	
<i>Indirizz u dettalji tal-kuntatt</i>	<i>Indirizz u dettalji tal-kuntatt</i>	<i>u</i>	<i>Dettalji tal-Kuntatt</i>
F'każ ta' diffikulta ġentilment mitlub tikkuntatja lill-Kunsill Lokali fuq in-numru tat-telefon:			

Tqattiegħ ta' ġebel.

2. Tqattiegħ ta' ġebel u bricks jista' jithalla jsir fuq is-sit:

Iżda:

(a) kull makkinarju u għodda mhux imniżżla fit-Tmien Skeda għandhom ikunu mghammra b'sistemi ta' estrazzjoni u rkupru ta' trab, sabiex tiżgura li t-trab ma jinfirix f'żoni pubbliċi u proprjetà ta' terzi; flimkien ma' xi wahda (1) mid-dispożizzjonijiet fil-paragrafi (b) jew (ċ);

(b) kif jissaqqaf l-ewwel sular ta' l-istruttura, kull tqattiegħ mekkaniku ta' ġebel u bricks għandu jsir ġol-bini u l-aperturi esterni kollha għandhom jingħalqu b'materjal impermeabbli;

(ċ) it-tqattiegħ ta' ġebel u bricks għandu jsir ġewwa struttura temporanja magħluqa impermeabbli mibnija fis-sit ta' kostruzzjoni.

Ġarr u depożitu ta' materjal tal-bini laxx.

3. Materjal tal-bini sfuż bħal ramel, siment, laqx u xaħx għandu jiġi trasportat, depożitat u maħzun fis-sit ġo kontenituri riġidi b'għotjien adegwati jew kontenituri flessibbli imma sodi li jistgħu jingħalqu b'mod xieraq, liema materjal għandu jiflaħ l-piż tal-kontenut, dan biex jiżgura l-għeluq totali ta' dawk il-materjali f'kull hin u li għandhom jinżammu magħluqa meta ma jkunx qed jintużaw.

4. Mingħajr preġudizzju għal kwalunkwe liġi oħra, l-ebda materjal tal-bini, skart, makkinarju jew tagħmir m'għandu jithalla jostakola l-bankina jew il-fluss mexxej tat-traffiku fil-viċinanza tas-sit fejn ikunu għaddejin jew ikunu tlestew ix-xogħlijiet. Depożitu ta' materjali tal-bini għal skopijiet ta' hatt jew tagħbija u tqeghid ta' tagħmir fit-triq quddiem l-faċċati tas-sit għandu jkun awtorizzat mill-Kunsill Lokali responsabbli.

Ostakolazzjoni tal-bankina.

5. Mingħajr preġudizzju għal kwalunkwe liġi oħra u flimkien mar-rekwiżiti mnisla mir-Regolamenti dwar il-Post tax-Xogħol (Bżonnijiet minimi ta' Saħħa u Sigurtà tax-Xogħol f'Siti ta' Kostruzzjoni), meta jinholq periklu għal traffiku tal-vetturi go triq pubblika bix-xogħol go jew assoċjati ma', xogħlijiet ta' kostruzzjoni, għandha tkun provduta waħda (1) minn dawn li ġejjin biex tidderiegi t-traffiku, li tista' tkun ikkunsidrata adatta u approvata mil-Kunsill Lokali responsabbli, u fejn applikabli mill-Awtorità għat-Trasport f'Malta:

Periklu għat-traffiku tal-vetturi.
L.S. 424.36.

- (a) wieħed (1) jew aktar uffiċjali tal-infurzar;
- (b) sinjali ta' twissija;
- (c) barrikati;
- (d) mezzi ta' kontroll ta' karregati; u, jew
- (e) dwal iteptep jew flares impoġġija f'distanza addatata mill-periklu.

Meta ma jintlaħaqx ftehim bejn l-Kunsill Lokali rispettiv u l-Awtorità għat-Trasport f'Malta, id-deċiżjoni ta' l-awtorità kompetenti għandha tipprevali.

Aktar minn hekk, għandhom ikunu permissibli biss sinjali skont ir-Regolamenti dwar is-Sinjali tat-Traffiku u l-Marki tal-Karreggata.

L.S. 65.05.

6. Is-segwenti faċilitajiet u miżuri adegwati għandhom jittieħdu sabiex jiżguraw li s-sit u l-prossimità immedjata tiegħu jinżammu ndaf:

Miżuri għat-tindif tas-sit.

- (a) kwalunkwe skart jew debris għandu jinżamm fuq is-sit u jintrema go reċipjenti magħluqa ta' l-iskart sabiex jiġi evitat li dawn jinfirxu barra mis-sit għal go kwalunkwe żona pubblika bir-riħ, xita jew xi movimenti oħra relatati mal-proċess tax-xogħlijiet;
- (b) ix-xogħlijiet m'għandhom joħolqu l-ebda rimi ta' prodotti tat-tindif, żebgħa, żjut, materjal iehor li jniġġeż, jew skart perikoluż fis-siti pubbliċi jew fis-sistemi ta' drenaġġ jew fil-baħar;
- (c) tindif immedjat ta' materjal relatat max-xogħlijiet li seta' waqa jew tniġġiż;

(d) knis, hasil jew tneħħija bil-vacuum ta' trab mit-triq;

(e) pits fejn isir il-ħasil, mikzers tal-konkos jew tjun u postijiet li jzommu l-kimika għandhom jiġu lokalizzati 'l bogħod minn sistemi ta' drenaġġ u kanali tal-ilma jew proprjetà ta' terzi; u

(f) qabel kwalunkwe moviment ta' vetturi mis-sit ta' kostruzzjoni għal fuq kwalunkwe żona pubblika, dawn għandu jkollhom ir-roti maħsulini minn kull ħmieġ, trab jew xi materjal ieħor li jista' jingarr fuq żona pubblika u jaqa' fuqha.

Kontroll ta' firien.

7. Għandhom jittieħdu il-miżuri kollha neċessarji sabiex ikun hemm qerda u sussegwentement kontroll ta' firien fis-siti għas-sodisfazzjon ta' l-awtorità kompetenti. Għandhom jittieħdu il-miżuri minimi li ġejjin:

(a) prevenzjoni ta' kwalunkwe rimi ta' drenaġġ u, jew kwalunkwe imblokk għall-aċċess tal-main tad-drenaġġ;

(b) sabiex ma jkunx hemm infestazzjoni ta' firien, l-iskart organiku għandu jiġi mormi immedjatament; u

(ċ) għandhom jiġu installati nasses jew jitqiegħed velenu tal-ġrieden fis-sit u fl-imħażen, kif ukoll fit-tappieri, fejn dan ikun japplika.

IT-TIENI SKEDA (Regolamenti 6 u 9)

Stekkat għal bini ta' inqas minn seba' (7) metri għoli.

1. Għal kwalunkwe bini li ma jeċċedix is-seba' metri (7m) għoli mil-livell tat-triq, għandu jkun mandatorju li jitella' stekkat magħmul minn materjal riġidu xieraq li huwa maqtuġh u indipendenti mill-binja nnifisha sa għoli ta' tliet (3) metri. L-istekkat għandu jiġi disinjat b'manjiera li jagħlaq is-sit u jipproteġi ż-żoni adjaċenti mill-ħruġ ta' trab u minn materjali li jistgħu jaqgħu mis-sit.

Stekkat għal bini li hu aktar minn seba' (7) metri għoli.

2. Għal kwalunkwe bini li jeċċedi is-seba' (7) metri għoli mil-livell tat-triq, għandu jkun mandatarju li jitella' stekkat magħmul minn materjal riġidu xieraq sat-tul l-għoli kollu tal-bini. Fin-nuqqas ta' kodiċi ta' prattika nazzjonali approvat mill-awtorità kompetenti, tali stekkat għandu jkun iddisjant b'manjiera li jagħlaq is-sit kompletament u jipproteġi ż-żoni adjaċenti mill-ħruġ ta' trab u minn materjali li jistgħu jaqgħu mis-sit:

Izda għal bini li jilhaq jew jeċċedi l-ħamsa u għoxrin (25) metru, bħala alternattiva għal stekkat tul l-għoli kollu, jista' jintuza stekkat li jilhaq sa ħamsa u għoxrin (25) metru u minn ħamsa u għoxrin (25) metru 'il fuq kull tieqa jew ftuħ ta' bieb ta' gallarija għandhom ikunu barrikati sabiex jipprevenu l-ħruġ tat-trab. Għal siti irtirati mit-triq, semi-detached jew detached, tali stekkat għandu jagħlaq is-sit kollu.

Bhala minimu, l-istekkat għandu jitella' b'manjiera li jiġi żgurat li dan jestendi minn ta' l-inqas metru 'l fuq mill-ogħla sular fis-sit, meta mkejjeġ fil-pjan vertikali.

Fejn tkun ser issir attività ta' twaqqieġ l-istekkat għandu jinbena minn qabel tul il-bini kollu jew skont dak li l-awtorità kompetenti jidhrilha xieraq sabiex tiżgura li jkun hemm sigurtà għall-pubbliku u l-inqas inkonvenjent għall-ġirien. L-istrutturi bl-istekkat għandhom ikunu wkoll provduta b'ammont adegwat ta' interlocking waste chutes li jwasslu materjal ta' skart minn xi livell fl-istruttura għall-eqreb post viċin ir-reċipjenti ta' l-iskart mingħajr ma tinholoq l-ebda inkonvenjenza jew periklu għal xi persuna jew proprjetà ta' terzi.

Aktar minn hekk, ix-chutes għandhom:

(a) jingħalqu fejn ikunu inklinati f'angolu orizzontali ta' aktar minn hamsa u erbgħin (45) gradi; u

(b) jinżammu magħluqin jew mgħottijin meta ma jkunux qegħdin jintużaw.

3. L-istekkat għandu jinbena mill-injam jew qafas tal-metall u għandu jitgħatta b'mesh jew b'materjal adegwat li ma jinholoq l-ebda impatt visiv tax-xogħol li jkun għaddej fis-sit. Aktar minn hekk: Stekkat.

(a) kull stekkat għandu jifforma barriera kontra l-ħruġ ta' trab u debris mis-sit għall-ambjent tal-madwar;

(b) l-istekkat għandu jiġi ddisinjat b'mod li jkun jiflaħ għal qawwa ta' riefnu (Forza 8 u aktar) b'xi rbit skont kif neccessarju sabiex jiġi evitat li dan jinqaleb u jiżgura stabbiltà. Madankollu l-istekkat li jmiss ma' skavar għandu jkun iddisinjat li jiflaħ għal kwalunkwe impatt estern;

(c) stekkat u barrikati għandhom jinżammu f'kondizzjoni tajba sabiex dawn jissodisfaw l-għan tagħhom;

(d) kull xogħlijiet għandhom isiru 'il għewwa mill-istekkat; u

(e) jista' ikun permissibbli t-twaħħil ta' reklami ma' l-istekkat soġġett għar-regolamenti u l-liġijiet li jirregolaw ir-reklami.

4. Xogħlijiet li jestendu 'l barra, jew jaffettwaw il-perimetru ta' madwar s-sit m'għandhomx jibdew sakemm ma tinholoqx mogħdija koperta skont id-dispożizzjonijiet tal-partita 5, sabiex tipproteġi l-pubbliku, hliet meta: Xogħlijiet li jestendu jew jaffettwaw il-perimetru ta' madwar is-siti.

(a) ix-xogħol u l-makkinarju anċillari jkun qed isir go post magħluq; u

(b) ix-xogħol u l-makkinarju anċillari jkunu f'distanza ta' żewġ (2) metri jew aktar 'il bogħod mill-passaġġ pubbliku li jintuza min-nies li jgħaddu bil-mixi.

Mogħdijiet koperti.

5. Mogħdija koperta għandha:

(a) jkollha għoli ta' mhux inqas minn tnejn punt żewġ (2.2) metri;

(b) jkollha wisa' ta' mhux anqas minn wiehed punt żewġ (1.2) metri jew il-wisa' tal-passaġġ pubbliku, skond liema minnhom ikun l-inqas, imma li jkun biżżejjed li jassigura aċċessibilità għal pushchairs u nies b'diżabbilità. Għandhom ukoll jiġu fformati rampi xierqa għal aċċess bil-wheelchair, fejn dan ikun japplika, sabiex titranġa kwalunkwe differenza fil-livelli b'telgħa mhux wieqfa aktar minn tmienja punt hamsa fil-mija (8.5%);

(c) tinkludi sinjali adegwati aċċettabli għall-Awtorità jew l-awtorità maħtura tagħha u dwal li jipprovdu illuminazzjoni ekwivalenti tad-dawl prevalenti tat-triq, kemm għall-attenzjoni tan-nies li jgħaddu bil-mixi u tas-sewwieqa. Dawn id-dwal u sinjali għandhom jiġbdu l-attenzjoni tas-sewwieqa u jiddiriguhom madwar xi ostakolu filwaqt li jindikaw rotot ta' dhul u hrug alternattivi għan-nies li jgħaddu bil-mixi, kif ukoll jipprovdu dawl adegwat sabiex dawn ikunu jistgħu jgħaddu mill-passaġġ;

(d) jkollha art ma tizloqx u b'wiċċ livellat skont standards nazzjonali;

(e) tkun mibnija u ddisinjata sabiex tiflaħ kull piż li jista' ikun raġonevoli li jkun hemm, iżda fl-ebda hin inqas minn tnejn punt erbgħa (2.4) kiloNewton kull metru kwadru fuq is-saqaf tagħha;

(f) jkollha saqaf li jiflaħ għall-elementi naturali li jaqleb għal ġewwa s-sit, jew jekk ikun ċatt, ikollu splash board ta' mhux inqas minn mitejn (200) millimetru għoli fuq in-naħa tat-triq;

(g) tkun totalment magħluqa min-naħa tas-sit b'żona magħluqa b'wiċċ lixx li tħares lejn il-passaġġ pubbliku;

(h) jkollha poġġaman tal-metall jew injam metru għoli min-naħa tat-triq fejn il-mogħdija koperta tkun appoġġjata minn arbli fuq n-naħa tat-triq sabiex jilqgħu lil persuni għaddejjin minn ġo fiha bil-mixi;

(i) tkun imdawwla adegwament bejn inzul u tluġh ix-xemx bi dwal li jipprovdu illuminazzjoni ekwivalenti għad-dawl prevalenti tat-triq; u

(j) tithalla hielsa minn kwalunkwe materjal jew oġġetti oħra li jistgħu jkunu ta' ostakolu jew ifixklu l-aċċess liberu l-ħin kollu għall-persuni li jkunu għaddejjin bil-mixi.

6. Il-klijent għandu jtellja' barrikati ta' l-injam jew metall sabiex jagħlqu u jevitaw aċċess lil persuni mhux awtorizzati tant li: Barrikati.

(a) il-barrikati għandhom jinbnew b'mod sod u b'għoli ta' mhux inqas minn żewġ (2) metri bejn is-sit u l-passaġġ pubbliku jew biex jimblokkaw kompletament il-partijiet miftuħa tas-sit sabiex jiproteġu l-pubbliku u l-propjeta' mobbli jew immobbli ta' terzi;

(b) il-barrikati għandu jkollhom ucuħ lixxi fin-naħa li tħares fuq il-passaġġ pubbliku u m'għandhom ikollhom l-ebda ftuħ hlief dak meħtieġ għal aċċess awtorizzat;

(c) ftuħ għal aċċess mill-barrikati għandu jkun magħluq bi xtiebi li għandhom jinżammu magħluqa u msakkra meta ma jkun hemm hadd fis-sit, u għandhom jibqgħu fil-post sat-tmien tax-xogħlijiet għas-sodisfazzjon ta' l-Awtorità. Dawn ix-xtiebi għandhom ikunu disinjati b'manjiera li timblokka l-aċċess għall-pubbliku, b'mod speċjali dak tat-tfal;

(d) kull xatba għal aċċess go sit użat mill-makkinarju għandu jkollha dwal ta' twissija li jiġu mixgħula waqt id-dħul u l-ħruġ ta' dan l-makkinarju jew ikun hemm banksmen sabiex javżaw lis-sewwieqa jew lill-pubbliku ġenerali bil-moġhdija ta' makkinarju.

7. Il-klijent għandu jiżgura li jkun hemm passaġġ sikur quddiem is-sit. Meta jkun hemm hteġa ta' ostruzzjoni tal-bankina pedonali waqt ix-xogħlijiet u tkun approvata mill-Kunsill Lokali, għandha tiġi pprovduta bankina pedonali temporanja li fl-ebda ħin m'għandha tkun ostakolata. Passaġġ sikur quddiem is-sit.

IT-TIELET SKEDA (Regolamenti 6 u 9)

Tnaqqis ta' Tniġġiz

1. Il-ħin permissibli sabiex isiru xogħlijiet li joħolqu hsejjes li jistgħu jinSTEMGħu minn barra s-sit għandu jkun kif ġej: Tnaqqis ta' inkonvenjent.

(a) ix-xogħlijiet m'għandhomx jibdew qabel is-sebġha ta' filgħodu (7:00 am) u għandhom jieqfu fit-tmienja ta' filgħaxija (8:00 pm);

(b) m'għandux ikun permissibli li jiġi wżat:

(i) skavatur mekkaniku b'martell idrawliku; jew

(ii) drill pneumatiku, qabel is-sebġha u nofs ta' filgħodu (7:30 am) u wara l-erbġha ta' wara nofsinhar (4:00 pm) u l-ġurnata kollha fil-Ħdud u l-festi pubbliċi.

(ċ) fil-perjodu ta' bejn il-ħmistax (15) ta' Ġunju u t-tletin (30) ta' Settembru, xogħlijiet ta' twaqqiġ jew skavar m'għandhomx ikunu permissibli f'żoni turistiċi, hekk kif jista' jiġi stabbilit minn żmien għal żmien mill-awtorità kompetenti tat-turiżmu:

Iżda li, eżenzjonijiet minn dan il-paragrafu jistgħu jingħataw biss mill-awtorità responsabbli mit-turiżmu, sakemm ma jkunx hemm kwistjonijiet ta' sigurta', f'dan il-każ, l-Awtorità għandha tawtorizza biss dawk ix-xogħlijiet li jirrendu s-sit mingħajr periklu.

(d) l-ebda xogħlijiet ta' kostruzzjoni m'għandhomx isiru fil-Ħdud u l-festi pubbliċi;

(e) f'każ ta' emerġenzi x-xogħlijiet jistgħu jsiru fi kwalunkwe ħinijiet oħra għalkemm għandu jkun obbligatorju li l-Awtorità tkun informata fi żmien siegħa mill-ftuħ ta' l-uffiċini tagħha;

(f) kull devjazzjoni minn xi dispożizzjoni tal-paragrafi (a), (b), (ċ), (d) u (e) għandhom jehtieġu l-approvazzjoni ta' l-Awtorità u jistgħu jirrikjedu l-impożizzjoni ta' kondizzjonijiet speċifiċi għal dawn ix-xogħlijiet. Eżenzjonijiet għal xogħlijiet f'żoni turistiċi għandhom jehtieġu wkoll awtorizzazzjoni mill-awtorità kompetenti responsabbli għat-turiżmu;

(g) il-kondizzjonijiet f'din il-partita m'għandhomx japplikaw meta xogħlijiet ikunu aktar minn kilometru 'l bogħod mill-eqreb żoni abitabbli.

Emissjoni ta' trab.

2. L-ebda persuna m'għandha tagħmel kwalunkwe xogħlijiet mingħajr ma tiegħu l-mizuri li ġejjin sabiex jikkontrollaw l-emissjoni tat-trab:

(a) sabiex tiġi limitata kwalunkwe generazzjoni ta' trab, waqt ix-xogħlijiet għandu jiġi mferrex ilma u, jew stabilizzanti ta' trab kimiku jew xi teknika oħra xierqa li tikkontrolla l-ħruġ ta' trab mis-sit;

(b) kuljum, qabel jitlaq minn fuq s-sit, il-klijent għandu jnaddaf kwalunkwe tixrid relatat ma' xogħol li seta' waqa minhabba x-xogħol mill-passaġġ pubbliku quddiem s-sit;

(ċ) kuljum, qabel jitlaq minn fuq s-sit, il-klijent għandu jiżgura li jinkinsu jew jiġu mnaddfa bil-vacuum il-bankini, toroq u żoni pubbliċi sa għaxar (10) metri 'l bogħod

minn kull naħa tas-sit; u

(d) għandu jiġi evitat li tinqix ta' żebgħa, fdal minn xkatlar, grit u trab jiġi f'kuntatt ma' ilma tax-xita u fejn jingabar l-ilma.

3. Mingħajr preġudizzju għal kwalunkwe liġi oħra, kwalunkwe persuna li tkun ser tixkatla, kemm jekk manwalment kemm b'xi makkinarju, għandha tiżgura li l-ħruġ ta' trab ikun kontrollat permezz ta' tagħmir fuq it-tagħmir mekkaniku kollu b'sistemi ta' estrazzjoni u rkupru ta' trab, flimkien ma':

(a) għal żoni fuq barra, iż-żona kollha tax-xogħol għandha tingħalaq totalment b'materjal li jimblokka l-ħruġ ta' trab jew xi b'cejjeċ oħra fl-ambjent tal-madwar;

(b) għal żona fuq ġewwa, l-aperturi esterni kollha għandhom jingħalqu b'materjal impermeabbli qabel ma jibda kwalunkwe xogħol ta' xkatlar sabiex jimblokka l-ħruġ ta' trab.

4. Invjar tal-kantun tal-bini m'għandux ikun permess li jsir fis-sit. Invjar tal-kantun.

5. Għandu jkun hemm faċilitajiet u jittieħdu miżuri adegwati sabiex jiġi żgurat li s-sit u l-prossimità immedjati tiegħu jinżammu nodfa f'kull hin waqt ix-xogħlijiet. Miżura għat-tindif tas-sit.

IR-RABA' SKEDA (Regolamenti 6 u 9)

Gwidi Tekniċi u Preparazzjoni tas-Sit

1. Il-livell ta' hsejjes maħruġa minn kwalunkwe sit għandu: Tnaqqis fil-livelli ta' hsejjes u vibrazzjonijiet.

(a) jirrispetta l-livelli hekk kif stabbiliti fir-Regolamenti dwar Bżonnijiet Minimi ta' Saħħa u Sigurtà għall-Protezzjoni tal-Ħaddiema minn Riskji li jinqalġu minn Espożizzjoni għall-Ħsejjes fuq il-Post tax-Xogħol, fi kwalunkwe punt meta mkejla minnufih barra s-sit b'metodi stabbiliti fl-istess regolamenti fir-rigward tal-livell ta' espożizzjoni għall-ħoss matul il-ġimgħa u l-livell ta' espożizzjoni għall-ħoss ta' kuljum. Kwalunkwe qies għandu jkun skont l-istandards kif approvati mill-awtorità responsabbli għall-ħruġ ta' tali standards. F'każ li standard approvat lokalment ma jkunx disponibbli, standard ekwivalenti għas-sodisfazzjon ta' l-awtorità kompetenti għandu japplika

(b) in oltre, sabiex jitnaqqsu l-livelli ta' hsejjes u vibrazzjonijiet, kull tagħmir għandu jkun atrezzat b'sistema li tnaqqas l-hsejjes u l-exhaust;

(ċ) għandhom jiġu evitati hsejjes żejda bhal makkinarju storbjuż mixgħul għal xejn, għajjat, radjijiet b'volum għoli jew irrejżjar eċċessiv ta' magni.

Saħħa u iġjene.

2. Il-klijent għandu jiżgura li d-dispożizzjonijiet għas-saħħa u iġjene li ġejjin jiġu milfuqa:

(a) Tneħħija ta' materjal tal-iskart

It-tneħħija ta' materjal tal-iskart għandha ssir b'mod ta' rutina, malajr u b'mod effettiv, u għandu:

(i) jitwettaq b'manjiera li ma tikkawża l-ebda ħsara jew tixrid relatat ma' xogħlijiet f'żoni pubbliċi jew propjeta' ta' terzi;

(ii) jitwettaq bl-użu ta' reċipjenti li jingħalqu kompletament jew bl-użu ta' skips miftuhin li jitgħattew b'mod sigur b'kanvas jew xi materjal ieħor li ma jhallix tixrid ta' trab jew l-iskart li qed jiġi ġestit u ma jhallix kwalunkwe tixrid relatat ma' xogħlijiet; u

(iii) jiġi mgħoddi minn xaft magħluq jew chute b'mod li jkun jikkonforma mal-partita 2 tat-Tieni Skeda.

Il-klijent għandu jiżgura li kull materjal ta' skart jitneħħa kuljum mill-prossimità immedjata tas-sit sakemm il-manager tas-sit ma jipprovdix raġuni valida lill-Awtorità sabiex jiġġustifika estensjoni ta' dan iż-żmien;

(b) Materjal perikoluż

Mingħajr preġudizzju għal kwalunkwe dispożizzjonijiet fi kwalunkwe liġijiet oħra li jirregolaw materjal perikoluż, fejn materjal perikoluż ikun użat fis-sit:

(i) għandhom jittieħdu l-miżuri kollha sabiex kwalunkwe materjal perikoluż ikun maħżun u iżolat kif suppost sabiex ma ssir l-ebda kontaminazzjoni tas-sit jew tas-siti tal-madwar, kanali tal-ilma tax-xorb u tax-xita b'mod partikolari meta l-iskart perikoluż ikun jinħall fl-ilma jew jista' isir volatili;

(ii) fejn ikun hemm materjal perikoluż maħżun fis-sit għandha titwahħal mal-ħajt li jikkonfina t-triq ma' ġenb it-tabella ta' l-avviżi jew tabella skont l-Ewwel Skeda, tabella b'qjies A4 li twissi li hemm materjal perikoluż fis-sit;

(ċ) Sors ta' tniggiż minn ilma tax-xita

Sabiex jiġi żgurat li s-sit ta' kostruzzjoni ma jsirx sors ta'

tniġġiż minhabba xi nixxieġha ta' materjal li dan jiġġenera waqt ix-xogħlijiet, għandhom jittiehdu l-miżuri ta' prevenzjoni minimi li ġejjin biex jittaffew ċirkostanzi bhal:

(i) kontaminazzjoni fit-triq b'ċamura li toħroġ 'l barra minn ġos-sit;

(ii) imblokka ta' kwalunkwe drenaġġi tal-ilma tax-xita pubbliċi jew privati b'xi materjal li joħroġu mis-sit;

(iii) ħruġ ta' skart perikoluż jew materjal mhux perikoluż għal ġol-baħar;

(iv) ħruġ ta' materjal perikoluż fuq art permeabbli; u

(v) kwalunkwe forma oħra ta' tniġġiż ikkawżata bi ħruġ ta' ilma tax-xita generat mis-sit.

Il-klijenti għandhom għaldaqstant ikunu obbligati sabiex jiżguraw li s-sit ikun mgħammar bil-fosos u pompi neċessarji tal-ġbir li tħalli kwalunkwe ilma li joħroġ mis-sit li jingabar u jkun ippumpjat hemm, sabiex jiġi evitat kull ħruġ ta' ilma ta' skart relatat ma' xogħlijiet f'żoni pubbliċi jew privati.

3. (a) Kwalunkwe dikostruzzjoni jew xogħlijiet ta' skavar li jsir fis-sit għandhom jiġu magħmula skont sezzjonijiet ħamsa (5), sebgħa (7) u tmienja (8) tal-istandard nazzjonali SM 810:2022 intitolat 'Recycling-oriented Deconstruction, Controlled Excavation Works and Classification of Waste' kif riprodott fuq is-sit elettroniku tal-Awtorità.

Dikostruzzjoni orjentata lejn ir-riċiklaġġ, xogħlijiet ta' skavar kontrollat u standardizzazzjoni ta' aperturi.

(b) Kwalunkwe aperturi utilizzati f'post residenzjali, għandhom jiġu ddisinjati skont l-istandardizzazzjoni tad-dimensjonijiet tal-aperturi interni u esterni kif speċifikati fid-Dokument Tekniku intitolat 'Standardisation of Apertures for Residential Buildings in Malta' kif ppubblikat fuq is-sit elettroniku tal-Awtorità.

IL-ĦAMES SKEDA (Regolament 10)

Għall-finijiet tar-Regolament 10, il-garanzija bankarja għandha tkun maħduma kif ġej:

Għal xogħol li jikkonsisti Tul tal-faċċata f'metri minn żjieda ta' sular jew aktar li immultiplikat b'sitta u erbgħin jkopri aktar minn ħamsin fil-mija Euro u disgħa u ħamsin (50%) tal-impronta fuq il-żvilupp ċenteżmu (€46.59).
eżistenti

Għal xogħol li jinkludi Tul tal-faċċata f'metri
twaqqiġh u, jew skavar u sulari b'żieda ta' għoxrin (20) metru
addizzjonali mmultiplikat b'sitta u erbgħin
Euro u disgħa u ħamsin
ċenteżmu (€46.59).

Fil-bidu ta' kull sena kalendarja, il-valur ta' sitta u erbgħin Euro
u disgħa u ħamsin ċenteżmu (€46.59) f'din l-Iskeda għandu jiġi
rivedut billi jiġi mmultiplikat il-fattur ekwivalenti għall-Indiċi tal-
Prezzijiet bl-Imnut għal Diċembru tas-sena preċedenti diviż bl-Indiċi
tal-Prezzijiet bl-Imnut ta' Diċembru 2007.

IS-SITT SKEDA
(Regolament 4)

01	Tip A għandu jirreferi għal	Kull xogħol ta' kostruzzjoni ta' bini daqs jew li jeċċedi l-kriterji li ġejjin:
		a. bini, li għandu jew ser ikollu, impronta ta' aktar minn elf (1,000) metru kwadru; jew
		b. għoli ta' tmax-il (12) metru, eskluzi l-penthouse u l-kantina jew aktar meta mkejjel mill-aktar livell baxx tat-triq madwar x-xogħol ta' kostruzzjoni; jew
		ċ. siti li għandhom skavi ta' aktar minn sitt (6) metri taħt il-livell tat-triq
02	Tip B għandu jirreferi għal	Kull xogħol ieħor.
03	Tip Ċ għandu jirreferi għal	Kull xogħlijiet oħrajn li ma jaqgħux taħt Tipi A u B.
04	Eżenzjonijiet	Kull xogħlijiet:
		a. li jinvolvu tqattigħ ta' trinek mhux aktar minn tliet (3) metri fondi u li jintużaw għal istallazzjoni ta' infrastruttura relatati mal-provvista ta' ilma tax-xorb, servizzi tad-drenaġġ, hruġ għal ilma tax- xita, enerġija elettrika u telekomunikazzjonijiet:
		Iżda tali xogħlijiet ta' trinek jistgħu jsiru biss f'żoni turistiċi kif definiti mill-Ministeru responsabbli għat-turiżmu bejn il-ħmistax (15) ta' Ġunju u t-tletin (30) ta' Settembru, wara li jkunu ġew approvati mill-Ministeru responsabbli għat-turiżmu wara konsultazzjoni mar-rappreżentanti ta' l-istabbilimenti turistiċi fiż-żoni affettwati; u

		b. li jkunu jaqgħu taħt kwalunkwe kategoriji oħrajn li minn żmien għal żmien jistgħu jiġu eżentati minn dawn ir-regolamenti skond kif ikun stabbilit mill-Ministru taħt din l-Iskeda.
--	--	---------------------------------------------------------------------------------------------------------------------------------------------------------------------------------------

IS-SEBA' SKEDA
(Regolament 8)



BUILDING & CONSTRUCTION
AUTHORITY

‡

Tibdil tal-klijent jew manager tas-sit

Numru ta' l-Applikazzjoni għal żvilupp PA (meta dan japplika) Deskrizzjoni tax-xogħol Indirizz tas-Sit	<table border="1"> <tr> <td>—</td><td>—</td><td>—</td><td>—</td><td>—</td><td>—</td><td>—</td> </tr> <tr> <td>—</td><td>—</td><td>—</td><td>—</td><td>—</td><td>—</td><td>—</td> </tr> </table>	—	—	—	—	—	—	—	—	—	—	—	—	—	—
—	—	—	—	—	—	—									
—	—	—	—	—	—	—									

Klijent Kurrenti

Jien niddikjara li mil-lum 'il quddiem m'għadnix il-klijent tas-sit hawn qabel deskritt u neżonora ruhi minn kwalunkwe responsabbiltà tal-ġestjoni ta' dan is-sit, skont ir-Regolamenti dwar l-Immaniġġar ta' Siti ta' Kostruzzjoni.

Firma Data

KI Nru

Manager tas-sit

Għall-finijiet tar-regolament 9(1)
 qiegħed nahtar lil
 bhala manager tas-sit

Firma tal-klijent kurrenti Data

Firma tal-manager tas-sit Data

Il-Klijent il-Ġdid

Jiena, hawn taħt iffirmat, niddikjara li mil-lum 'il quddiem jien sirt il-klijent il-ġdid tas-sit tal-kostruzzjoni u qiegħed nerfa' r-responsabbiltajiet li jitolbu minni ir-Regolamenti dwar l-Immaniġġar tas-Siti ta' Kostruzzjoni

Firma tal-Klijent il-ġdid: Data

.....

KI Nru

JEKK JOGĦĠBOK AQRA IS-SEGWENTI KLAWSOLA QABEL MA TIFFIRMA

Klawsola dwar il-protezzjoni u l-privatezza tad-data

Skont l-Att dwar il-Protezzjoni u l-Privatezza tad-Data (Kap. 586), ser nipproċessaw kwalunkwe informazzjoni personali u, jew informazzjoni sensitiva li tkun giet mgħoddija minn jew f'din l-applikazzjoni, talba jew formola ta' notifika mogħtija minnek, kemm verbalment jew bil-miktub, għal kull jew kwalunkwe mis-segwenti:

1. l-ipproċessar propju ta' l-applikazzjoni tiegħek, talba u, jew notifika kif ipprezentata;
2. li tipprevjeni, tifli u, jew tħarrek għal frodi u kwalunkwe attività kriminali oħra li l-Awtorità hija marbuta li tirrapporta u, jew taġixxi dwarha waqt li tilqa' kwalunkwe obbligazzjonijiet speċifiċi legali jew regolatorji;
3. li tistabbilixxi, teżercita jew tiddefendi kwalunkwe azzjoni legali;
4. il-ġestjoni intern, riċerka, statistika u amministrazzjoni tas-sistema, l-iżvilupp u t-titjib tas-servizzi tagħna;
5. il-protezzjoni u r-reklamar ta' l-interessi legittimi tagħna u l-imġieba tajba tad-dmirijiet tagħna skont kwalunkwe liġi jew strument statutorju; u
6. sabiex l-informazzjoni ssir aċċessibbli għall-pubbliku kif speċifikat fil-liġi rilevanti u, jew regoli oħra.

Id-data neċessarja tkun tista' tiġi muriġa jew imferrxa kif ikun meħtieġ ma' l-impjegati kollha kif ukoll ma' terzi jekk tkun rilevanti għal kwalunkwe skop kif elenkat hawn qabel.

Kull rekwiżit fil-formula hu mandatorju. Jekk ma timlix ir-rekwiżiti mandatorji, nirriżervaw id-dritt li nirrifjutaw l-applikazzjoni. Jekk xi rekwiżit ma jkunx japplika għaċ-ċirkostanzi partikolari tiegħek, jekk jogħġbok immarka dik il-kaxxa bl-ittri "N/A".

Inti għandek id-dritt li nipprovdulek aċċess għal data personali tiegħek kif ukoll id-dritt li tirranġa, jew, f'ċirkostanzi xierqa, tħassar kwalunkwe ineżattezza, data personali mhux kompluta jew mhux rilevanti li tkun qegħda tiġi pproċessata. Madankollu, inti trid tinformana minnufih b'kwalunkwe tibdil li għandu x'jaqsam ma' l-informazzjoni personali li nkunu qegħdin nipproċessaw.

Permezz tal-firma tiegħek, inti tkun qiegħed tagħti l-kunsens esplicitu, skont l-Att dwar il-Protezzjoni u l-Privatezza tad-Data, għan-

nom tiegħek u tal-persuni oħrajn kollha kif speċifikat f'din il-formola lill-Awtorità biex tipproċessa id-data personali tiegħek kif miktub hawn qabel u inti taqbel li għibt għall-attenzjoni ta' dawn il-persuni oħra din n-notifika dwar il-Protezzjoni u l-Privatezza tad-Data u għibt il-kunsens tagħhom.

Aħna nwegħdu li niehdu dawk il-mizuri u l-protezzjonijiet xierqa bil-għan li niproteġu l-kunfidenzjalità, l-integrità u d-disponibbiltà ta' kull data proċessata.

IT-TMIEN SKEDA
(partita 2 tal-Ewwel Skeda)

Band Saw

ID-DISA' SKEDA
(Regolament 9)

Ksur	Penali Amministrattiva Minima (bl-€)	Penali Amministrattiv a Massima (bl-€)	Ksur Kontinwu (€ kull ġurnata)
Nuqqas tal-Bord tal-Avvizi	150	150	
Tqattiegħ mhux xieraq ta' ġebel u bricks	500	1000	
It-trasport, id-depożitu u l-ħażna mhux xieraq tar-ramel tat-torba	250	1000	
Ostakolar tal-bankina u l-fluss mexxej tat-traffiku	35	250	
Nuqqas ta' uffiċjali ta' l-infurzar jew immaniġġjar tat-traffiku jew sinjali xierqa ta' twissija	100	500	
Tindif tas-sit u l-ambjent	250	1000	
Saħħa u iġjene	250	10,000	
Stekkat inadegwat	250	1000	
Nuqqas ta' għeluq jew makkinarju wisq viċin ta' triq pubblika	250	1000	
Mogħdijiet koperti ħażin	250	2000	
Barrikati mhux imwaqqfa kif xieraq	500	2000	

Demolizzjoni u skavar mhux awtorizzat bejn il-ħamsa (5) ta' Ġunju u t-tletin (30) ta' Settembru	2500	5000	
Xogħol mhux awtorizzat miżmum waqt il-ġurnata tal-Ħadd u Festi Pubbliċi	500	2000	
Miżuri mhux xierqa sabiex tiġi limitata l-emissjoni ta' trab	250	1000	
Invjar tal-kantun li jsir fis-sit	250	1000	
Ħsejjes eċċessivi jew mhux neċessarji	250	1500	